



ANG

Pahayagan ng Partido Komunista ng Pilipinas
Pinapatnubayan ng Marxismo-Leninismo-Maoismo

Bayan

Tuig XL No. 15
Agosto 7, 2009

www.philippinerevolution.net

Editorial

Puro kabutigan



Puro kabutigan ang kaundan sang pinakaulihi nga State of the Nation Address (SONA) ni Gloria Arroyo. Wala ini sang kinalain sa tanan nga nagligad niya nga SONA.

Gin-ukay lang niya ang gindoktor nga datos sang iya mga ahensya, kag halin diri ginpili ang tuman kagamay nga mga detalye nga ginpagwa niya nga mga kadalagan sang iya nga rehimen. Tanan naman nga kapaslawan iya ginbasol sa nagligad nga mga administrasyon kag sa iya nga mga kritiko.

Gintabunan lang niya paagi sa kuno mga datos sang pag-uswag ang kapaslawan sang iya mga polisiya kag pagpadalagan sa ekonomya. Gintabunan niya sang himu-himo nga mga datos ang kamatuoran nga ang ekonomya sang Pilipinas ginaportahan na lang sang mga dolyar halin sa minilyon nga mamumugon nga Pilipino nga napilitan magpasimpalad sa iban nga pungsod bangud sa lapnagon nga disempleyo sa Pilipinas nga gintuga sang iya mga polisiya sa ekonomya.

Nagrason si Arroyo nga ginpanubli lang niya ang malain nga bunga sang sayup nga pagpadalagan halin sa ginsundan nga mga rehimen. Apang ang matuod sa idalom sang iya rehimen labi nga naglain ang ekonomya kag pagpangabuhi sang pumuluyo.

Ginlikom niya ang tunay nga sosyo-ekonomiko nga kahimtangan sa idalom sang iya nga paghari: ang pagbagsak sang manupaktura, pag-usmod sang agrikultura, paglala sang disempleyo, pagdaku sang depisit, paghabok sang utang,

Mga tampok sa isyu nga ini...

Ginatabunan nga kamatuoran

PAHINA 3

NDFP, nagpasidungog kay Aquino

PAHINA 8

4 suldado patay, 7 pilason sa mga inaway

PAHINA 13

paggamay sang balor sang piso, paggrabe sang kaimulon sang kadam-an nga pumuluyo kag labi nga pagdaku sang lang-at sa tunga sang manggaranon kag imol. Wala siya sang gin-ako nga salabton sa pag-antus sang pungsod tuga sang pag-ikog-ikog niya sa imperyalistang polisiya nga "globalisasyon" nga nagapabilin sa pagkaatrasado sang lokal nga ekonomya kag labi nga nagwasak sa industriya, agrikultura kag mga produktibong pwersa sa pungsod. Wala siya sang ginmitlang bahin sa wala sang kabulusgan nga pagpangawat sang iya guban sang binilyon nga piso sa kaban-sang-pungsod nga labi pa nga nagpaantus sa pumuluyo.

Sa iya diskurso, ginpagwa niya nga nalubad na ang wala sang hustisya soysal, kaimulon, kagulutmon kag wala sang mga serbisyo sosyal nga sa kamatuoran puro ginpalala sang siyam ka tuig niya nga pagginahum. Ginpabugal pa niya nga bangud sa kaayo niya nakaluwas ang Pilipinas sa pang-ekonomya kag pangpinansyang krisis nga nagaputos subong sa bilog nga kalibutan. Padayon gihapon ang iya paghimuhimo sang ilusyon nga ang pungsod mabutang sa pinakamauswagon nga

pungsod sa sulod sang 20 tuig. Ang matuod, ang hagmak nga kahimtangan sang ekonomya sa pungsod makumparar na sa sitwasyon sadtong 1983-86, antes nagbagsak ang pasistang diktaduryang Marcos.

Pinakamanubo nga grado man ang ginahatag sang nagkalain-lain nga pangkalibutanon nga ahensya sa rehimen Arroyo sa patag sang pagginubverno, ekonomya, kaimulon, edukasyon, serbisyo sosyal, kagarukan, kriminalidad, tawhanong kinamatarung kag iban pa.


Pinakatampok sa mga gintabunan ni Arroyo sa iya SONA amo ang mga ekstrahudisyal nga pagpamatay, pagdukot kag pagpaantus sa mga aktibista, iban pang kritiko kag peryodista nga nagaatake sa gubverno. Sa pihak ini sang pagpamatuod pati sang United Nations Human Rights Commission kag iban pang internasyunal nga ahensya sa malain nga sitwasyon sang tawhanong kinamatarung sa

pungsod. Nagagwa nga mas malala pa ang mga paglapas sa tawhanong kinamatarung subong kumparar sadtong panahon sang pasistang diktaduryang Marcos.

Samtang nagalanog ang panawagan sang pumuluyo nga tapuson na ang iya paghari, wala sang direkta nga pahayag si Arroyo nga magapanaog siya sa pwesto pagkatapos sang iya termino. Paldalomo nga ginahatag niya kag sang iya mga anak kag suluguon ang mga plano para mapadayon ang *cha-cha, con-ass* kag iban pang padidhot para mapalawig ang paghari nila lampas sa 2010. Ginpanginwala pa niya ang

intensyon nga magdeklarar sang layi militar bisan nabuyagyag na ang makapila ka beses niya nga pagtuyo nga himuon ini sa porma sang pag-angkon sang *emergency powers* kag aktwal pa nga pagpagwa sang alamarcos nga mga pasistang dikreto kag pangkabilugan nga mandu sadtong Pebrero 2006. Apang nagpamahog naman siya nga gamiton ang bilog nga pasistang gahum sang estado kon magbaskog ang mga aksyon protesta kag mangin katalagman na ini sa padayon niya nga paghari.

Bangud diri dapat mangin labi nga mabinantayon ang pumuluyo sa mga tikang nga pagahimuon ni Arroyo para magpadayon sa gahum kag makalikaw sa iya mga salabton sa pumuluyo. Dapat pasanyugon sang pumuluyo ang ila determinasyon at pagtinguha para paslawon ang mga pagtinguha sang rehimen nga maglawig pa sa gahum kag padayon nga magpamigos sa pumuluyo. AB



ANG Bayan

Tuig XL No. 15 Agosto 7, 2009

Ang *Ang Bayan* ay inilalabas sa wikang Pilipino, Bisaya, Iloko, Hiligaynon, Waray at Ingles.

Maaari itong *i-download* mula sa Philippine Revolution Web Central na matatagpuan sa:

www.philippinerevolution.net

Tumatanggap ang *Ang Bayan* ng mga kontribusyon sa anyo ng mga artikulo at balita. Hinihikayat din ang mga mambabasa na magpaabot ng mga puna at rekomendasyon sa ikauunlad ng ating pahayagan. Maaabot kami sa pamamagitan ng *email* sa: angbayan@yahoo.com

Kaundan

Editorial	
Puro kabutigan	1
Ginatabunan nga kamatuoran	3
SONA ni Arroyo, wala unod	4
Protesta sa SONA	5
Buhin-dugang sa mga National Artist	6
Pagpalig-on sg pagka-papet	7
NDFP, saludo kay Aquino	8
Mga maniobra nga wala nag-obra	8
Ginatos kalibo, nakiglubong kay Aquino	9
Pagpanghalit sg pasistang estado	
Melissa Roxas, nagabato sa rehimen	10
Elizabeth Principe, nahilway na	10
Mga bakwit sa Mindanao, nagaantus	11
Konsultant sg NDF, inaresto	11
Drayber ng <i>pedicab</i> , ginpatay	11
Sa luwas sg pungsod	
Etniko nga gamu sa China	12
Welga sa South Africa, madinalag-on	12
Madinalag-on nga TO	
4 suldado patay, 7 napilasan sa inaway	13
Balita	13

Ang *Ang Bayan* ay inilalathala dalawang beses bawat buwan ng Komite Sentral ng Partido Komunista ng Pilipinas

Ginatabunan nga kamatuoran


Naglala ang permanenteng krisis sang neokolonyal kag malapyudal nga ekonomya sang Pilipinas bunga sang kadalukon sang rehimeng US-Arroyo kag pagpatuman sini sang imperyalistang polisiya nga “globalisasyon” sa siyam ka tuig nga paghari sini. Labaw pa subong nga ginabunalan sang nagahagunos nga krisis sang pangkalibutanon nga sistemang kapitalista ang ekonomya sang Pilipinas. Ini ang hungod nga gintago ni Arroyo sa iya SONA. Lakip sa mga masunod nga datos ang wala niya ginsambit:

►Nagtibusok sang 2.3% ang kabilugan nga mga produksyon (GDP) sang pungsod sadtong una nga kwarto sang tuig.

►Nagtibusok sang 6.6% ang produksyon sa industriya sadtong una nga kwarto sang tuig. Ini na ang pinakadaku nga pagtibusok sa sektor sang industriya sa sulod sang 20 tuig. Naggamay pa gid ang parte sang manupaktura sa kabilugan nga pungsodnon nga produksyon. Halin sa pinakamataas nga 29.1% sadtong 1973, ara sa 20.2% na lang ini sadtong 2008.

►Pinakanubo subong ang parte sang agrikultura (16%) sa kabilugang produksyon sang pungsod.

►Pinakamataas nga tantos sang disempleyo sa idalum sang rehimeng Arroyo. Bisan base na lang sa mga estadistika sang gubyrno, nagtaas halin 8.5 milyon pakadto 11 milyon ang isip sang mga wala trabaho kag kulang sang trabaho halin Enero 2001 tubtub Abril 2009.



Sa kubay sang mga ginasing may trabaho, nagapadaku ang isip sang may partaym nga trabaho na lang. Halin 2001 tubtub 2009 naghabok halin 8.3 milyon pakadto 14.3 milyon ang isip sang may partaym nga trabaho lang. Katumbas na ini sang 41% sang mga ginabilang nga may empleyo sining 2009. May ara kuno nga 1.5 milyon nga bag-o nga trabaho sadtong 2008, pero 87% sang mga ini ang wala ukon tuman kanubo ang kita, lakip na ang mga nagatrabaho sang libre para sa pamilya ukon nagatrabaho “para sa kaugalingon.”

►Pinakadaku nga isip sang mga Pilipino ang naggwa sang pungsod para magpangita sang trabaho halin 2001 tubtub 2008. Nagalab-ot na subong sang sobra isa ka milyon katawo ang nagaguwa kada tuig para magpangita sang trabaho kumparar sa 469,709 sadtong panahon ni Aquino, 713,505 sadtong panahon ni Ramos kag 839,324 sadtong panahon ni Estrada.

►Dumoble ang balor nga dapat idugang sa minimum nga inadlaw nga sweldo para mabuhi sang disente ang isa ka anum-katawo nga pamilya sa idalum sang pagdumalahan ni Arroyo. Sa Metro Manila, nagtaas halin P252 sadtong 2001 pakadto P535 sadtong 2008. Dapat dugangan sang P382 ang minimum nga sweldo bangud P917 na subong ang kinahanglanon kada ad-

law para mabuhi nga disente ang pamilya sang isa ka mamumugon.

►Base sa pinakaulihi nga estadistika sang National Statistical Coordinating Board (NSCB), nagtibusok sang P20,400 ang abereyds nga kita sang pamilyang Pilipino halin 2000 tubtub 2006. Nagdaku halin 25.1 milyon pakadto 27.6 milyon ang numero sang nagakalisod nga Pilipino halin 2000 tubtub 2006.

Suno sa sarbey sang Social Weather Stations (SWS), pinakamataas sa kasaysayan ang nalab-ot nga 50% nga lebel sang kaimulon sa pungsod sa idalom sang pagginahum ni Arroyo. Nagaguwa pa sa sarbey nga apat ka beses ang gindamo sang mga ginagutom sining nagligad nga anum ka tuig.

Nagtibusok sang 3.1% ang kabilugan nga personal kag pangbalay nga konsumo sang pumuluyo sining una nga kwarto sang 2009. Ini ang una nga hitabo nga nagtibusok sa sulod sang 15 tuig.

►Halin 2000 tubtub 2008, nagdaku sang 2.45 milyon ang isip sang kabataan nga dapat nagatuon pero indi makaeskwela. Ginapalala pa ini sang wala untat nga pagtaas sang mga balayran sa eskwelahan. Sa Metro Manila, sa sulod sang siyam ka tuig nga pagginahum sang rehimen nagtaas ang sukot sa matrikula sang 94.54% (halin sa abereyds nga P439.59 pakadto abereyds nga P855.20 kada yunit).

►May ara lang isa ka doktor subong sa kada 25,000 pasyente. Tuman kalayo ini sa subong nga pangkalibutanon nga sukatan nga isa ka doktor sa kada 600 pasyente. Luwas sa ginabarato sang rehimen ang sweldo kag mga benepisyong mga mamumugon sa ikaayong lawas, ginaengganyo pa sang nagaharing rehimen ang pagluwas sang pungsod sang mga doktor kag nars.

Sa idalom sang Health Sector Reform Agenda, imbes nga pasanyugon ang ikasarang sang mga pangpubliko nga ospital ginasing sang rehimen

ang pribatisasyon kag komersyali- sasyon sang mga ospital. Kadungan sini, ginpagamay sang tuman ang parte sang pungsodnon nga badyet para sa ikaayong lawas sang pumu- luyong Pilipino.

►Puno ang bug-os nga siyam ka tuig nga pagginahum sang rehimeng US-Arroyo sang dalagkuan nga ano- malya sa pagpangurakot sang iya pa- milya kag mga suluguon sini. Tampok sa mga ini ang \$14 milyon nga kik- bak halin sa IMPSA-Argentina para sa rehabilitasyon sang isa ka planta sang kuryente sadtong pagpungko gid lang ni Arroyo; ang P1.4 bilyon nga kupit sa PEACe Bonds; ang P600- milyon nga patong sa gasto para sa President Diosdado Macapagal Bou- levard; ang \$200 milyon nga patong sa badyet para sa Northrail Project; ang P2.8 bilyon nga kurakot sa Ginin- tuang Ani; ang nadula nga P4 bilyon sa Road Users' Tax; ang napauna nga \$41 milyon para kay Arroyo kag kabi- lugaan nga \$130 milyon nga ginapa- ngayo nga kikkab sa NBN-ZTE Broad- band Project; kag ang nadula subong nga daku nga parte sang P330 bilyon nga "Pondong Pampasikad ng Eko- nomya."

►Kabaliskaran sang ginapangwa- kal ni Arroyo, nagdaku ang utang sang gubyrno sang P256.8 bilyon kada tuig halin nga magpungko si Ar- royo. Ang ginpanubli niya nga P217 trilyon nga utang sang rehimeng Es- trada gindoble niya kag nagalab-ot na sa masobra P4.8 trilyong subong. Pinakadako na subong ang ginaguwa niya nga bayad-utang sa kasaysayan sang pungsod. Halin 2001, naggasto siya sang P4.8 trilyon nga bayad- utang, 350% mas daku sa ginsimpon nga ginbayad nanday Aquino, Ramos kag Estrada sa sulod sang 15 tuig. Su- bong nga tuig, naggasto lamang ang gubyrno sang P6 kada Pilipino para sa edukasyon, P1 para sa ikaayong la- was kag P0.12 para sa pabalay, samtang P21 ang ginaagaw sang rehimen halin sa kada Pilipino bi- lang pangbayad-utang. AB

SONA ni Arroyo, wala sang unod

///Wala sang pagalauman ang pumuluyo nga Pilipino sa nagahila- pit nga katapusan nga SONA ni Gloria Arroyo." Ini ang ginsi- ling ni Jorge "Ka Oris" Madlos, tagapamaba sang NDF-Minda- nao, sa pahayag nga ginpagwa sadtong Hulyo 26.

Ginpakamalaut ni Ka Oris ang papet, korap kag mapintas nga re- himen samtang gindayaw ang pumuluyo sa sustenido nila nga pag- bato. Siling niya, ang pagpaalam sang rehimen ang solo tani nga gusto mabatian sang pumuluyo pero pareho sang ginalauman, wala sang masami nga ginasambit si Arroyo kundi ang mga padihot kag polisiya nga makapabilin sa iya sa poder. Handa siya nga himuon ang tanan, pati ang pagpapanaog sa layi militar, suno kay Ka Oris.

Nagpanawagan si Ka Oris nga pasingkion ang rebolusyonaryong paghimakas sa Mindanao kag sa bilog nga pungsod batuk sa mga gaway sang estado bilang kontribusyon sa pagpatalsik kay Arroyo.

Ginpakamalaut man sang NDF-Southern Mindanao ang SONA ni Arroyo bilang makahuluya nga tuyo nga tabunan ang tunay nga ka- himtangan sang pungsod. Gindayaw sini ang linibo nga pumuluyo nga nagrali batuk sa rehimen sa Davao City. Ginhimutig sini ang malig-on nga ekonomya kag "mapag-on nga administrasyon" nga ginpabugal ni Arroyo nga katumbas sang iya maduguon nga pagha- ri kag ang pagtuyo nga tiplangon kag pasurenderon lunsay ang NDFP kag Moro Islamic Liberation Front (MILF) paagi sa sugilanon pangkalinungan.

Samtang, nagpagwa sang espesyal nga pahayag ang Nerio An- tao Command (NAC) sang BHB sa Southern Mindanao agud pakama- lauton ang pagpresentar ni Arroyo sa isa ka surenderi nga daan ku- no nga myembro sang komite sa nasambit nga prente. Ginpresen- tar ni Arroyo ang nasambit nga surenderi para itib-ong ang iya nga mga paltik nga programa kag amnestiya.

Suno sa NAC, wala sang presyo ang ila panindugan. Indi san-o man makumbinse ang mga rebolusyonaryo nga isurender ang ila de- terminasyon sa paghimakas kag komitment sa pumuluyo bangud la- mang sa paltik nga ilusyon nga ginatuga ni Arroyo sa pagbandera niya sang isa nga nagahingalan "Lea" nga nagtraidor sa rebolusyon kag pumuluyo kag nagpagamit kay Arroyo sa iya kabutigan nga gin- batak sang rehimen sa kaimulon ang pungsod.

Nagpaguwa man sang pahayag si Ka Maria Malaya, tagapamaba sang NDFP-Northern Mindanao. Ginpakamalaut niya ang kabutigan ni Arroyo kaangot sang gindeklarar sini nga suspensyon sang mga opensiba militar (SOMO) batuk sa MILF kag NDFP. Pangpahamot la- mang ini kag wala sang kamatuoran, siling niya. Linibo nga pumu- luyo ang napilitan nga magbakwit sa ila mga puluy-an bangud sa nagapadayon nga pagpamomba kag pagpang-atake sa mga komuni- dad sang mga Lumad kag Moro. Nagpahayag sang pagpakig-unong ang NDFP-NEMR sa pumuluyo nga ginapabudlayan sang mga opera- syon sang AFP. Ang terorismo nga ini sang rehimen batuk sa pumu- luyo kabahin sang Oplan Bantay Laya 2 nga ginapatuman sang re- himen kag hugot nga ginapamatukan sang rebolusyonaryong kahub- lagan. AB

Wala-tuo nga protesta sa ulihi nga SONA ni Arroyo

Nagdagsa ang linibo nga pumuluyo sa kalsadahon para pakamalauton ang katapusan nga State of the Nation Address (SONA) ni Gloria Arroyo sadtong Hulyo 27.

Nagalab-ot sa 15,000 ang nagtambong sa protesta sa kahabaan sang Commonwealth Avenue sa Quezon City. Ginpangunahan ini sang Bagong Alyansang Makabayan (BAYAN), Kilusang Mayo Uno, Bayan Muna, Anakpawis, GABRIELA kag iban pang progresibong organisasyon. Ang protesta gintawag nga "Pambansang Bigwas kontra Con-Ass ni Arroyo". Nagtambong man sa paghulag ang mga pwersa halin sa Southern Tagalog (ST) sa pagpanguna sang BAYAN-ST kag Pagkakaísa ng Manggagawa sa Timog Katagalugan nga nag-umpisa magmartsa sadtong Hulyo 22 pa.

Maluwas sa padayon nga pagpamatuk sa ginaluto nga *con-ass* sang rehimen, ginpakamalaut man sang mga raliyista ang napaslawan nga programa sang rehimen sa ekonomya kag serbisyo sosyal sang nakaligad nga siyam ka tuig. Suno kay Renato Reyes, pangkabilugan nga sekretaryo sang BAYAN, "matandaan si Arroyo bilang pangulo nga nagtuga sang pagtaas sang presyo sang mga balaklon bangud sa ginpapanaog nga Expanded Value-Added Tax sa langis kag kuryente. Matandaan man siya bilang pangulo nga nagabayad sang utang sa luwas samtang tuman kanubo sang lebel sang serbisyo sosyal para sa pumuluyo."

Samtang, naggwa sa Batasang Pambansa ang mga representante sang mga progresibong partido nga sanday Satur Ocampo, Teddy Casiño kag Neri Colmenares sang Bayan Muna; Liza Maza kag Luzviminda Ilagan sang GABRIELA Women's

Party; Rafael Mariano kag Joel Maglunsod sang Anakpawis; kag Raymond Palatino sang Kabataan Party. Suno sa mga progresibong kongresista, indi naman paghambalon ni Arroyo ang tunay nga kahimtangan sang pungsod. Padayon nga kaimulon, gutom kag wala sang hustisya ang ginabatas sang pumuluyo sa iya pagdumalahan kag puro kabutigan lamang ang iya igabida sa iya pamulong-pulong sa Kongreso. Dugang pa nila, dapat klaruhon ni Arroyo kon ano ang iya tunay nga plano pagkatapos sang 2010 kag indi niya dapat pagtaguon sa likod sang *charter change* ang plano niya nga magpabilin sa poder.

Naglunsar man sang mga paghulag sa iban pa nga lugar sa Luzon, sa Visayas kag Mindanao kag pati sa iban nga mga pungsod. Sa Luzon, ginpangunahan sang Cordillera Peoples' Alliance ang rali sa People's Park sa Baguio. Naglunsar man sang paghulag sa La Union.

Maluwas sa SONA, ginpakamalaut man diri ang dalagkuan nga pagmina sa rehiyon sang Ilocos-Cordillera. Nag-organisa man sang paghulag ang United Action Kontra Chacha sa Santiago City sa Isabela.

Isa ka *effigy* naman ni Arroyo ang ginparada sang mga nakig-isa sa rali sa Legaspi City sa Albay. Upod sa gin-agnan sang mga nagprotesta ang atubang sang Camp Gen. Simeon Ola sa Legaspi. Sa Ateneo de Naga, ginatos sang mga estudyante ang nag-*walk-out* sa ila nga mga klase agud makig-isa sa *prayer rally* sa Plaza Quezon. Ginhatagan nila sang bagsak nga grado si Arroyo sa iya pagdumalahan bangud sa napaslawan niya nga mga pangako. Ginatantya nga naglab-ot sa 17,000 ang nakig-isa sa nagkalainlain nga paghulag sa mga prubinsya sang Bicol.

Ginhambal man sang Alyansa sang Magbubukid sa Gitnang Luzon nga labi nga nagalala ang problema sang mga mangunguma sa kaumahan bangud sa mga kontra-mangunguma nga polisiya nga ginpapanaog sang rehimen. Isa ka porum naman kontra *con-ass* kag *cha-cha* ang ginlunsar sa Holy Family Academy Auditorium sa Angeles City sa



pagpanguna sang BAYAN-Central Luzon. Gintambungan ini ni Fr. Ed Panlilio, gobernador sang Pampanga. Naglunsar man sang mga rali sa Aurora, Nueva Ecija, Tarlac, Bulacan, Bataan kag Zambales.

Sa Visayas, naglab-ot sa 12,000 ang nagtambong sa paghulag nga ginpangunahan sang simbahan Katoliko sa Bacolod City. Nagtipon sa Bacolod City Public Plaza ang mga mamumugon, mamumugon sa uma, mangunguma, mga estudyante kag manunudlo kag mga progresibong grupo. Ginbasa nila ang bukas nga sulat nga nagapamatuk sa *cha-cha*.

Samtang, Hulyo 26 pa lang gin-umpisahan na sang BAYAN-Panay ang lakbayan sa isla. Halin sa Miag-ao, Iloilo nagmartsa ang mga

mangunguma, estudyante kag iban pang sektor samtang sa sentral nga bahin sang prubinsya nagtipon sila sa Janiuay upod ang mga Tumanduk. Naglab-ot sila sa 1,500 pag-abot sa Iloilo City. Ginhaboy nila sang lutak ang bilbord ni Arroyo sa kalye sang General Luna. Sa Capiz naman, nagkampo ang 1,000 katawo sa Band Stand sa Roxas City kag naglunsar sang *cultural rally* nga ginatig-uluhan "Lakbayan sang Pumuluyo" nga ginpangunahan sang BAYAN kag Katinglan sang Magagmay nga Mangingisda. Sa Kalibo, Aklan, may 500 ang nakig-isa sa State of the People's Address.

Sa Tagbilaran City sa Bohol, nagprotesta ang mga katapo sang Boholanos Against Con-Ass (BACONA) sa

parke nga ila gin-umpisahan duha ka simana bag-o ang SONA. Isa ka untat-byahe ang ginlunsar naman sang Nagkahiusang Draybers sa Sugbo sa Cebu City sadtong adlaw sang SONA. Naparalisa nila ang 80% sang transportasyon sa syudad. Pagkatapos sini nakig-isa sila sa BAYAN-Central Visayas sa protesta sa Gaisano Metro Colon kon sa diin naglab-ot sa 1,000 ang nag-upod. Isa ka lakbayan naman sa Eastern Visayas ang ginlunsar kon sa diin nakatipon sang 3,000 sa adlaw sang SONA sa Tacloban City.

Sa Mindanao, nakig-isa si Bukidnon Rep. Teofisto Guingona III kag Joel Virador sa paghulag sa atubang sang Davao City Hall. Nagmartsa sila sa bilog nga syudad kag ginsunog ang isa ka *effigy* sa tunga-tunga sang pamulong-pulong ni Arroyo sa Maynila. Suno sa Union of Peoples' Lawyers in Mindanao, sa administrasyon ni Arroyo naghabok sang husto ang utang sang pungsod. Baliskad ini sa iya ginapabugal nga nabuhinan bangud sa mga remitans sang mga migranteng mamumugon. Sa Cagayan de Oro City, naglunsar sang State of the People's Address ang BAYAN-Northeast Mindanao bilang pangtapat sa mga kabutigan sang SONA sang rehimen. Ginpakamalaut nila ang kalakasan sang rehimen sang mga imol sa mga syudad sa rehiyon tuga sang sunod-sunod nga demolisyon sa tindahan sang Agora kag Cogon kag sa komunidad sa Lapasan. Sa Butuan kag Tandag City, isa ka *motorcade* kag rali ang ginlunsar kag isa ka *torch parade* naman ang ginhimo sa Dipolog City. Nanguna naman ang BAYAN sa isa ka rali sa Iligan City.


Sa Hongkong, ginpangunahan sang Migrante kag United Filipinos in HK (UNIFIL) ang rali sa konsulada sang Pilipinas sa syudad. Ginpaandaman nila ang mga kongresista nga pabor sa *con-ass* ni Arroyo nga indi sila makabaton sang suporta halin sa

Dugang-buhin sa pagpili sang mga National Artist

Pati pagpasidungog sa patag sang arte indi hilway sa pagpasilabot sang Malacañang.

Ginpakamalaut sang mga National Artist kag iban pang personahе, sampaton kag organisasyon sa kultura kag arte, lakip na ang Concerned Artists of the Philippines (CAP) kag pamunuan sang Cultural Center of the Philippines, ang pagdugang ni Arroyo sang mga bag-o nga National Artist nga wala naupod sa mga ginrekomenda sang mga hurado. Basta na lang nga ginsal-ot ni Arroyo bilang National Artist ang direktor sang pelikula na si Carlo J. Caparas; ad-bayser ni Arroyo sa kultura kag arte nga si Cecile Guidote-Alvarez; *fashion designer* na si Pitoy Moreno; kag arkitekto nga si Francisco Mañosa. Pinakamabaskog ang pagpakamalaut sa pagrekomenda sa kaugalingon ni Guidote-Alvarez bisan pa siya ang *executive director* sang National Commission for Culture and Arts (NCCA), isa sa mga hurado sa pagpili sang mga National Artist. Suno sa mga hurado, ginkuha man sa ginhanda nila nga listahan ang kompositor nga si Ramon Santos kag ginbaylo ni Arroyo ang mga manok niya.

Ginsiling sang National Artist kag myembro sang NCCA nga si Bienvenido Lumbera nga makahuluya kag daku nga insulto ang iskandalo sang dugang-buhin sa pagpili sang mga tawgon nga National Artist. Sa pihak sang mabaskog nga protesta sa pagbag-o niya sa listahan, nagpakatig-a gihapon diri si Arroyo.

Nagalunsar sang martsa halin sa upisina sang Cultural Center of the Philippines (CCP) sa Pasay City tubtub sa NCAA sa Manila ang mga National Artist sining Agosto 7 para pakamalauton ang pagpasilabot ni Gloria Arroyo. 

mga pamilya sang mga migranteng mamumugon. Sa New Zealand, nagsaka naman sa bukid sang Ruapehu ang mga katapu sang Migrante-Aeoteroa kag didto naglunsar sang protesta bilang simbolo sang ila pagpamatuk nga bag-uhon ang sandigan nga layi sang Pilipinas.

Sa US, ginpangunahan sang BAYAN-USA ang mga paghulag sa lain-lain nga lugar diri. Naglunsar sang piket ang mga Pilipino-Amerikano sa embahada sang US sa Washington, D.C. Gindala nila ang isyu kay Melissa Roxas kag ginhambal si Arroyo ang may padihot sa mga pagdukot kag iban pang paglapas sa tawhanong kinamatarung sa Pilipinas. Sa New York City, naglunsar man sang Real State of the Nation Address ang GABRIELA-USA. Bisita nila si Sr. Mary John Mananzan sang Association of Major Religious Superiors in the Philippines. Sa Los Angeles, gindrama ang pagdukot kay Melissa Roxas, samtang nanawagan man

ang pagbasura sa Visiting Forces Agreement. Naglunsar man sang matawhay nga pagprotesta ang Anakbayan sa New Jersey.

Isa ka People's SONA naman ang ginhimo sang BAYAN-Canada sa Montreal bilang protesta sa SONA ni Arroyo. Pila ka adlaw ang aktibidad nga ginalakipan sang mga porum kag rali. May mga paghulag man sa Ottawa, Toronto at Vancouver.

Sa Saudi Arabia, isa ka *press conference* ang ginhiwat sang Migrante sadtong Hulyo 27. Panawagan nila ang "tawo, indi con-ass" kag "Untaton ang pagpangulipon kag pagpangluko ni GMA sa mga OFW."

Ginkundenar naman sang Migrante-Netherlands ang katapusan nga SONA ni Arroyo. Ginsiling pa nila nga "padamo nga padamo ang nagahalin sa pungsod bangud sa wala sang trabaho nga makuha sa Pilipinas." AB

Pagbisita ni Arroyo sa US

Pagpalig-on sang pagka-papet

Ang pagbisita ni Gloria Arroyo kay US President Barack Obama sadtong Hulyo 30 sa Washington D.C. amo ang katumanan sang madugay na nga handum kag paglagas-lagas ni Arroyo nga makaangkon sang kahigayunan nga masugilanon ukon maretratuhan man lang upod ang bag-o nga pangulo sang US. Ini para makakuha siya sang bisan mala-hilo nga suporta sang US para sa iya labi nga ginakangil-aran kag hamulag nga rehimen, kag mapalig-on ang pusisyon niya bilang puno nga papet sang US sa Pilipinas.


Pareho sang ginalauman labi lamang ginpatingkad sang pagbisita ni Arroyo sa US ang pag-ikog-ikog niya sa bag-ong amo. Pareho sang masinulundon nga idu-idu, ginbaton niya ang mandu nga mangin tagaangot kuno sang US kag iban pang pungsod sa Southeast kag East Asia. Mandu sang amo nga magserbi siya nga taga-bandera sang pusisyon sang US, baliskad sa tindog sang iban nga pungsod sa rehiyon.

Ginpalig-on man ang mandu ni Obama ang padayon nga pagka-"ikaduha nga patag-awayan" sang Pilipinas sa pangkalibutanon nga "gera kontra sa terorismo." Sa sini, ginpalig-on sini ang permanente nga pagbase kag pati ang direkta

kag indirekta nga pag-entra sang mga tropang Amerikano sa mga operasyon militar sa pungsod, amo man ang bangian kag mapiguson nga Visiting Forces Agreement.

Tuman nga nabuyagyag kag makahuluya ang natabo kay Arroyo bilang tuman ka masulundon nga suluguon sa rehiyon. Gintulon lang ini ni Arroyo kabaylo sang indi pagsambit ni Obama sa publiko sang anuman bahin sa mga akusasyon sang pagpamigos, korapsyon kag pagpaniplang sang papet nga rehimen sa pumuluyo nga Pilipino. Sila na lang nga duha nagsugilanon bahin sa sikreto kag mas sensitibo pang halambalanon kag kunsabuhay.

Sa desperasyon nga makakuha sang basbas sang amo para sa pa-



dayon nga pagginahom ni Arroyo, pat-ud nga madamo pa nga ginpromisa nga konsesyon ang papet nga presidente nga labi makapabaskog sa pusisyon sa ekonomya, pulitika kag militar sang US sa Pilipinas. Kag pat-ud nga ginhingalitan sang US ang bulnerabilidad ni Arroyo subong para pugaon halin sa iya ang tanan nga bentaha nga pwede makuha para sa US. Lakip diri ang paghanugot sang 100% pagpanagiya sang mga dumuluong sang duta kag mga estratehikong negosyo sa pungsod sang iban nga igabunga kundi labi nga kahalitan sa pumuluyo, kahilwayan, ekonomya kag pungsodnon nga patrimonya sang Pilipinas. AB

NDFP, nagpasidungog kay Aquino

Naghatag pasidungog ang National Democratic Front of the Philippines (NDFP) kay anay Pres. Corazon Aquino nga nagpanaw sadtong Agosto 1. Siling sini, ang napatay nga pangulo bantog nga personahe sang antipasistang alyansa batuk sa diktaduryang Marcos, labi na pagkatasop patyon ang iya bana, si anay Sen. Benigno Aquino Jr. Hayagan niya nga ginpakamalaut ang suporta sang US sa pasistang diktaduryang Marcos kabaylo sang pagpabaskog sa interes sa ekonomya sang US sa pungsod kag pagpadayon sang mga base militar sini.

Ang pahayag ginpirmahan nanday Prof. Jose Ma. Sison, senior nga konsultant sang NDFP; Luis Jalandoni kag Fidel Agcaoili, tagapangulo kag pangaduha nga tagapangulo sang NDFP Negotiating Panel; kag mga myembro sini nga sanday Juliet

de Lima-Sison, Coni Ledesma kag Asterio Palima. Naglagda man ang iban pang mga konsultant sang NDFP nga sanday Vicente Ladlad, Rafael Baylisis, Randall Echanis, Danilo Borjal kag Elizabeth Principe kag pangunahon nga abugado sang NDFP nga si

Romeo Capulong.

Siling sang NDFP, sang nangin presidente si Aquino, isa sa mga una niya nga ginhimo amo ang paghilway sa ginatos ka detenido pulitikal, lakip na si Professor Sison. Ini ang pagtuman sa iya promisa samtang nagkampanya sa pagkapresidente. Siling ni Jalandoni, ang paghilway ni Aquino sa ginatos nga mga detenido pulitikal ang pinakadalayawon niya nga ginhimo. Maayo siling niya nga halimbawa ini sang pagtuman sa komitment kag pagpakita sang kaayo sang buot. Gindugang pa niya nga indi ini makit-an sa administrasyon ni Gloria Arroyo.

Nalunsar man sa idalom sang pagdumalahan ni Aquino ang sugilanon pangkalinungan pero nauntat ini sang pataratas nga gintiro sang militar kag pulisya ang mga mangu nguma nga naga-insister sang reporma sa duta sadtong Enero 22, 1987 sa Mendiola.

Gintib-ong man ni Aquino ang pagbalay sang bag-o nga konstitusyon para bayluhan ang sandigan nga layi nga ginhimo sang diktadurya. Suno sa NDFP, bisan may mga probisyon ang konstitusyon sang 1987 nga nagamit kontra sa pagpamtuman sang tunay nga repormang agraryo sa pungsod, may ara ini nga mga probisyon nga nagatib-ong sa tawhanong kinamatarung, nagarenda sa pagpataw sang layi militar, pagpabilin sang pila ka restriksyon batuk sa dumuluong nga pamuhunan kag nagadumili sa mga base militar, dumuluong nga tropa kag armas nukleyar sa pungsod.

Ginpamatukan man ni Aquino ang mga anti-demokratikong polisiya kag tikang sang mga nagsunod sa iya bilang presidente, humalin kay Fidel Ramos tubtub kanday Joseph Estrada kag Gloria Arroyo, kag nakig-isa siya sa mga patriyotiko kag progresibong pwersa sa mga hublag protesta. Bisan malala na ang balatian nga kanser, mabaskog nga ginpakamalaut ni Aquino ang plano nga

Mga maniobra nga wala nag-obra

Wala gihapon sang untat si Gloria Arroyo sa pagtilaw sang mga paagi para makapadugay sa poder lampas sa 2010. Napinsaran niya nga pamunuan ang isa ka “gubyerno pangtransisyon,” kag ginpangaluyagan pa niya ang mga kritiko para suportahan ini.

Ginbalita sini lang nga ginsugilanon ni National Security Adviser Norberto Gonzales sanday Bishop Antonio Tobias sang Novaliches kag Chief Justice Reynato Puno sang Korte Suprema para pangayuon kuno ang ila opinyon kag buyukon sila sa nasambit nga plano. Para maeng-ganyo ang obispo kag ang puno nga mahistrado nga suportahan ini, gintanyagan man sila sang pusisyon sa isa ka “konseho pangtransisyon.” Ang konseho, nga pagatukuron para kuno dumalahan ang pagbag-o sa konstitusyon antes ang eleksyon sa 2010, pagapamunuan ni Arroyo sa paghingapos ang iya termino sa Hulyo 2010 kon indi dayon mapatuman sang *cha-cha*. Kon nalatag na ang mga pagbag-o sa konstitusyon nga magahatag-dalan sa pagpungko ni Arroyo bilang puno nga ministro sa idalom sang sistemang parlamentaryo, magakahulugan ini sang wala untat nga paghari ni Arroyo.

Ginsumalang sang malapad nga pagpamatuk ang padihot nga ini, nga ginaako mismo ni Gonzales nga indi pahanugutan sang konstitusyon sang reaksyunaryong gubyerno. Magagamit si Arroyo sang pwersa militar para tapnaon ang anuman nga pagpamatuk.

Ang nagadaku nga posibilidad sang labi nga pagpangtapna militar ang nagduso kay Avelino Cruz, anay sekretaryo sa depensa ni Arroyo, nga manawagan sini lang sa mga elemento sang AFP nga suayon ang mga ilegal nga mandu. Si Cruz isa sa mga myembro sang gabinete nga nagpamatuk sa plano ni Arroyo sadtong 2006 nga magapanaog sang layi militar makaligad ang deklarasyon sang *state of emergency*.

Temprano nga nabuyagyag kag gilayon nga ginsug-alaw sang mabaskog nga ginpakamalaut gani nag-untat ang mga mahigko kag mahahas nga plano nga ini nanday Arroyo. AB

constituent assembly (con-ass) nga ginapamilit ni Arroyo kag mga sulugon niya. Siling niya, makahuluya nga pagpang-abuso ini sa poder.

Samtang, sa isa ka interbyu, ginsiling nanday Professor Sison kag asawa niya nga si Juliet de Lima nga nangin malapit sila kag ang mag-asawa nga Aquino bangud sa pagbato nila sa diktaduryang Marcos. Siling ni Sison, halos duha ka tuig nga ginapamatukan ni Aquino

ang pagpamilit sang militar nga kanselahon ang iya pasaporte. Sang indi na sini mapunggan ni Aquino bangud sa mabaskog nga pamahog sang militar batuk sa iya rehimen, ginpaabutan niya si Sison nga mas mangin hilway siya kon sa luwas na lang siya sang pungsod magpuyo. Bisan kinahanglan nga pakamalauton ni Sison si Aquino sa publiko para diri, wala nadula ang ila maayo nga relasyon. **AB**

Ginatos ka libo, nakiglubong kay Aquino

Ginatos kalibo tubtub isa ka milyon ka tawo ang nakig-unong sang gidul-ong sa katapusan nga lulubngan si anay Pres. Corazon Aquino si-ning Agosto 5. Ginbalewala sang mga tawo ang pagbuhos sang ulan samtang maghulat sila sa mga kalsada nga ginaagyan sang bangkay ni Aquino halin Manila Cathedral pakadto Manila Memorial Park sa Parañaque City. Ini na ang pinakadaku nga pagtilipon sang nagahiliusa nga pumuluyo pagkatapos ang EDSA 2 sadtong 2001.

Indi lang pagpakig-unong sa pamilya sang napatay nga anay pangulo ang nagtuga sang malaparan nga pagtilipon. Maluwas sa pagsaludo kay Aquino, sa bibig pirme sang nagdagsa nga pumuluyo sa kalsadahan ang panawagan nga "Tuloy ang Laban!" Suno sa mga progresibong organisasyon nga nag-upod sa martsa kag iban pang nag-upod sa paghulag, liwat nga nabuhi ang makasaysayan nga paghiliusa kag paghimakas sang pumuluyo sa EDSA indi



lang para makig-unong sa pagkapatay ni Aquino, kundi bangud kinahanglan gihapon nga magbuylog ang pumuluyo para lubaron ang malubha nga kaimulon, wala sang kata-rungan, kag paghari sang kadalukon.

Ginkilala nila ang malahalon nga papel kag ang pagka-simbolo ni Cory sa pag-away sa pasistang diktadurya sadtong panahon ni Marcos. Bisan wala na siya sa pwesto, ginpadayon niya ang pagbato sa pagdinayaay sa eleksyon, korapsyon, pagkabangkarote, kalakasan kag pagpang-abuso sa gahum. Tubtub sa katapusan nga mga adlaw niya, mabaskog niya nga gin-atake ang mga kagarukan, paglapas sa kinamatarung sibil sang pu-

muluyo kag padihut nga *cha-cha*. Pursigido siya nga nagpanawagan sa pagpanaog ni Arroyo kag pagpadayon sang pag-away sang kadalukon sa manggad kag gahum sang isa ka nagahandum nga labawan pa si Marcos.

Indi mahimutig nga daku nga sampal sa rehimen Arroyo ang malaparan nga pag-unong kag pagpakita sang suporta sang pumuluyo sang mapatay si Aquino bangud sa talalupangdon nga papel sang anay pangulo sa alyansang anti-Arroyo. Nagbwelta sa hubon Arroyo ang makailinsulto sini nga pagbawi sa mga badigard ni Aquino sadtong Hunyo pagkatapos basahon sa isa ka daku nga rali ang pahayag ni Aquino nga nagapakamalaut sa administrasyon. Nagpalak-palak si Arroyo nga magbawi paagi sa pagtanyag sang *state funeral* para kay Aquino, pero ginbalebaran ini sang pamilya. Wala man nila ginhatagan sang anuman nga papel si Arroyo sa paghaya kag paglubong.

Bisan pa man, para magpakitang-tawo nagbisita gihapon si Arroyo sa paghaya sadtong kaagahon sang Agosto 5. Hungod niya nga gin-atrasar ang iya paghalin sa US

kag gintabo sa kaagahon ang pagbalik niya sa Pilipinas para gamay lang ang numero sang mga tawo nga mabtan niya sa lubong. Naputos sang mabaskog nga tensyon ang paghaya sang nag-abot siya, labi na nga tuman kabaskog ang kaugot sa subong nga rehimen sang mga ara na didto kag malain ang panulok nila sa hubon nanday Arroyo. Pito ka minutos lang ang kalawigon ni Arroyo sa sulod sang Manila Cathedral sa grabe nga kahadlok niya sa mga nagau-nong.

Ginakulbaan subong sanday Arroyo bangud sang kadaku sang numero sang mga nag-upod sa lubong kay Aquino palatandaan nga may ikasarang ang pumuluyo nga maglunsar sang malaparan nga pag-alsa kon ipamilit nila nga iratsada ang *cha-cha* para magpabilin sa poder.

Para madisimular ang pangpulitika nga kahulugan kag katalagman sa iya nga rehimen sang daku nga numero sang nagdagsa sa kalsada kag nagpahayag sang mga balatyagon, ginmanduan sang Malacanang ang PNP nga pagamayon ang ginapahayag sini nga numero sang mga nagtambong kag nagsug-alaw sa martsa.

Sa atubang sang pagkadalok sa gahum ni Arroyo nga halos wala sang kinalain sa diktador nga si Marcos, nagahana subong ang pagsulit sang mga hitabo sadtong 1983 tubtub 1986. Ginpakita sang isa ka milyon nga nagdagsa sa lubong, sa kalsadahon kag sa paglubong kay Cory Aquino nga angkon gihapon sang pumuluyo ang amo nga kusog kag ikasarang. **AB**



Melissa Roxas, nagabato sa rehimen

Nagbalik na sa pungsod si Melissa Roxas, myembro sang BAYAN-USA kag grupo pangkultura nga Habi Arts sa Los Angeles, California sadtong Hulyo 20 para panindugan kag ipursige ang pagpasaka sang mga kaso batuk sa mga nagdukot kag nagpaantus sa iya kag sa duha niya ka upod. Nagtambong siya sa pagbista sang Court of Appeals bahin sa petisyon niya para sa *writ of amparo*. Nagtestigo man siya sa Commission on Human Rights (CHR) kag sa Committee on Human Rights sang House of Representatives bahin sa pagdukot kag pagtortur sa iya.

Gintuyo nga gub-on sang rehimen ang kredibilidad sang aktibistang Pilipino-Amerikano gamit ang kilala nga berdugo nga Jovito Palparan kag anti-komunistang lider vigilante nga si Pastor Alcover Jr.

Ginapagwa nanday Palparan kag Alcover nga ang BHB amo ang nagdukot kay Roxas bangud kuno sa kagustuhan niya nga maghalin na sa rebolusyonaryong kahublagan. Nakipagkoros pa sa ila ang mga nagapamuno kag tagapamaba sang AFP. Nagbilin sila sang istorya kag nagpakita pa sang mga bidyo kag litrato nga magpamatuod kuno diri. Ginpanginwala ni Roxas nga siya ang ara sa nasam-bit nga bidyo kag litrato.

Ginhatagan sang rason pa nanday Palparan kag Alcover ang pagdukot kag pagpaantus kay Roxas bangud katapo naman kuno siya sang kahublagan komunista. Sa kaladlawan nga iskrip sang duha ka lain-ulo, gusto lamang kuno ni Roxas nga pakahuy-an ang rehimen ni Glora Arroyo.


Mabaskog nga ginpanginwala ni Roxas ang mga kabuangan sang duha.

Ang himu-himo nga mga istorya nanday Palparan kag Alcover kakoros sang mga pahayag sang Malacañang kag sang AFP sang una nga paglupok sang balita bahin sa pagdukot kag pagtortur kay Roxas. Himu-himo lang niya kuno ang istorya. Ginpatingkad man sini ang madugay na nga gawi sa idalom sang rehimen Arroyo nga pagpanghugas-kamot nila sa mga pagdukot, pagtortur kag

pagpatay sa napakadamo nga aktibista, pagbalik sang basol sa mga biktima mismo kag pagsaylo sang akusasyon sa Partido Komunista sang Pilipinas kag BHB.

Ginsiling naman ni Atty. Leila de Lima, tagapangulo sang CHR, nga kon matuod man si Roxas ang ara sa bidyo, ang pangunahon nga halambalanon amo ang pagdukot kag pagtortur sa iya kag indi ang iya gin-entranhan nga mga organisasyon pang-pulitika.

Sa pihak sang mga pagtinguha



sang rehimen Arroyo nga gub-on siya kag busalan, nagapabilin nga malig-on si Roxas sa iya desisyon nga hambalon ang kamatuoran kag agumon ang katarungan para sa iya kag iban pang mga biktima sang paglapas sa tawhanong kinamatarung.

Nakapasaka man sang kaso batuk kay Gloria Arroyo sa US State Department kag sa upisina ni Prof. Manfred Nowak, United Nations Special Rapporteur on Torture. **AB**

Elizabeth Principe, nahilway na

Matapos ang halos 18 bulan nga pagkahunong bilang detenidong pulitikal, nahilway na si Elizabeth Principe, konsultant sang National Democratic Front of the Philippines makaligad ibasura sang Regional Trial Court sa Nueva Ecija ang pinakaulihi nga kaso batuk sa iya. Antes ini nabasura man ang tanan nga iba pang kaso niya.

Hulyo 21, alas-4:25 sang hapon sang paguwaon si Principe halin sa Custodial Center sa Camp Crame. Sadtong adlaw man nga ina, naglunsar anay siya sang *hunger strike* upod sanday Randall Echanis, Eduardo Serrano, Eduardo Sarmiento, Prospero Agudo kag iban pa nga detenidong pulitikal. Kadungan sini naglunsar sang piket ang ila mga tagasuporta.

Ginpilit sang AFP nga pungan ang paghilway ni Principe pero bangud sa mabaskog nga presyur sang mga nagaprotesta kag sa mandu sang korte wala na ini sang nahimo. Pagkagwa niya, ginsug-alaw siya sang iya anak nga si Lorena Santos, GABRIELA Women's Party Rep. Liza Maza kag mga progresibong grupo.

Ginsiling ni Principe nga utang nga buot niya sa pumuluyong Pilipino ang iya paghilway kag indi sa rehimen ni Arroyo. Liwat siya nga magahiliusa sa paghimakas sang pumuluyo para patalsikon si Arroyo. Hingyo man niya nga hilwayon na ang iban pa nga mga detenidong pulitikal nga nakahunong pa gihapon subong. **AB**

Mga bakwit sa Mindanao, nagaantus

May mas o menus 250,000 ka pumuluyong Moro nga nagaginatok sa mga *evacuation center* sang Central Mindanao. Kadam-an sa mga bakwit nagatener sa Maguindanao kag North Cotabato.

Napilitan sila nga magginutok didto bangud indi pa sila makapauli nga hilway tuga sang nagapadayon nga mga inaway sa tunga sang mga pwersa sang guberno kag MILF sa 109 barangay sang Maguindanao kag North Cotabato.

Ini ang ginpahayag sa “State of the Bakwit Address” nga ginbasa sa isa ka porum nga ginlunsar sadtong Hulyo 23 sa Notre Dame University Gym sa Cotabato City. Ang porum gintambungan sang mga propesyunal, estudyante, representante sang mga organisasyon sang pumuluyo kag mga bakwit.

Umpisa sang maglupok ang mga inaway sadtong Agosto 2008, nagalab-ot na sa 157,584 pamilya ukon 756,544 katawo ang kabilugan nga isip sang mga nagbakwit halin sa ila mga barangay sa North Cotabato, Maguindanao kag Lanao del Norte, suno sa National Disaster Coordinating Council.

Ini na ang pinakadaku nga isip sang mga bakwit sa bilog nga kalibutan sadtong 2008.

Bisan sa mga *evacuation center* na padayon ang pag-antus sang mga bakwit. Isa ka duha ka bulan nga edad sang lapsag ang ginpahayag nga napatay bangud sa malnutrisyon sining Hunyo 20 lang. Grabe man nga napilasan ang isa ka 6-tuig nga edad sang bata bangud sa pataratas nga pagpangmortar sang militar sa *evacuation center* sa Barangay Libutan, Mamasapano, Maguindanao sadtong Hunyo 15.

Sadtong Mayo 7, tatlo ka bakwit sa Datu Piang nga nagahingalan nga Law Mahmud, 32; Kaharudin Tasil, 26; kag Harudin Melen, 28 ang gulpe na lang gindukot sang magkadto sila

sa kaiping nga banwa sang Datu Saudi Ampatuan para kuhaon ang suplay nga pagkaon halin sa International Committee of the Red Cross (ICRC) para sa ila nga *evacuation center*. Ini bangud ginbalabagan sang militar ang komboy sang ICRC. Ang bangkay

ni Law nasapwan nga nagalutaw sa Pulangi River sadtong aga sang Mayo 12. Wala pa makit-an sanday Kaharudin kag Harudin.

Madamo man sa mga bakwit ang biktima sang pagpanunog sang militar sa ila nga mga balay kag pagpangguba sa ila nga mga propyeado kag ulumhan. AB

Konsultant sang NDFP, gin-aresto

Pila ka adlaw pa lang halin nga ginbalik sang rehimeng Arroyo ang epektibidad sang Joint Agreement on Safety and Immunity Guarantees (JASIG) iligal nga gin-aresto sang mga elemento sang militar kag pulisya ang konsultant sang National Democratic Front of the Philippines (NDFP) nga si Alfredo Mapano mga alas-2 sang kaaganhon sadtong Agosto 1 sa Cagayan de Oro City. Si Mapano, nga ginaakusahan nga sekretaryo sang North Central Mindanao Region, ginpasakaan sang walo ka himu-himo nga kaso kriminal.

Suno sa mga balita, si Mapano nakipagkita sa iya asawa kag mga anak kag makigkonsultasyon sa iban pa nga lider kag myembro sang NDFP Negotiating Panel angot sa pagahiwaton nga pormal nga sugilanon pangkalinungan sang siya arestuhon.

Sa isa ka pahayag, mabaskog nga ginpakamalaut sang Partido Komunista sang Pilipinas (PKP) ang iligal nga pag-aresto kay Mapano. Siling sini, dapat respetuhon sang gubernong Arroyo, militar kag pulisya ang kaugalingon nila nga mga promisa kag gilayon nga hilwayon si Mapano. Ang pag-aresto sa iya sampal sa proseso pangkalinungan kag ang iya padayon nga detensyon pagtamay sa liwat nga pagbuhi sa pormal nga sugilanon pangkalinungan, du-gang sang PKP.

Drayber sang *pedicab*, ginpatay

Ginbaril kag napatay sang isa ka suldado ang isa ka drayber sang *pedicab* sa Aglipay, Quirino sadtong Hulyo 27. Nakilala ang kriminal nga si PFC Ariel Ayahao, elemento sang Military Intelligence Group (MIG) sang Philippine Army. Ang biktima amo si Albert Domingo.

Suno sa mga nakasaksi, halin sa pista sang banwa ang elemento sang MIG kag nakasakay sa iya mortorsiklo. Natabuan nga nakabalabag sa dalan ang *pedicab* sang biktima nga ara sa guwa sang munisipyo sang Aglipay. Nagsabtanay ang duha kag hinali na lamang nga naggabot ang suldado sang iya pistola kalibre .45 kag ginbaril ang drayber sa iya liog. AB



Etniko nga kinagamo sa China

Sining Hulyo 15, nagalab-ot na sa 192 ang napatay sa malapit isa ka bulan nga etniko nga kinagamo sa syudad sang Urumqi sa prubinsya sang Xinjiang, China, suno sa Xinhua, ahensya nga pangbalitaan sang gubyrerno. Masobra 1,600 man ang napilasan kag pito sa ila ara sa malubha nga kahimtangan.

Masobra 700 ang gin-aresto kag ginpriso, suno man sa ahensya. Suno sa mga lokal nga residente, wala sang pili nga ginasuyod sang mga pulis ang mga komunidad sang mga Uighur, pungsodnon nga minoriya nga nagabug-os sang populasyon sa prubinsya. Ginkaakig man nila ang pagpasara sang gubyrerno sa mga moske sa syudad sadtong Hulyo 10, Byernes, adlaw sang pagpangamuyo para sa mga Muslim nga Uighur.

Wala mapunggan sang 20,000 pulis kag suldado nga ginpusisyon didto ang paglapta sang kinagamo sa bilog nga rehiyon kon sa diin may madugay na nga mga etniko nga banggianay nga pulo-panahon nagalab-ot sa kalakasan.


Ang subong nga gamo gintuga sang isa ka away sa tunga sang mga mamumugon nga Uighur kag Han (mayorya nga grupong etniko) sa prubinsya sang Guangdong, may 3,200 kilometros halin sa Xinjiang. Ang pagkapatay sang duha ka Uighur sa nasambit nga insidente nagpabukal sang kaugot sa kubay sang mga komunidad Uighur.

Halin sa gamay nga pagtilipon sadtong Hulyo 5 para ipamalandong ang mga napatay, madasig nga naglapta ang protesta sa bilog nga syudad. Naglupok ang pila ka insidente sang kalakasan sa tunga sang mga Uighur kag Han sa syudad. Gilayon nga nagpadala ang gubyrerno nga Tsino sang mga suldado kag pulis para tapnaon ang kinagamo nga ginapasibangud sini sa mga grupo nga kuno "ginahanas sang mga dumuluong nga terorista

lakip ang al Qaeda."

Ang Xinjiang gindeklarar nga autonomous nga prubinsya sang magdaog ang rebolusyong Tsino sadtong 1949. Sa pagpamuno sang Partido Komunista, nalubad sadto ang masobra 200 tuig nga diskriminasyon batuk sa mga Uighur kag nag-agum sang malahalona nga pag-uswag ang prubinsya.

Apang sining nagligad nga 20-30 tuig, liwat nga nag-ibwal ang mga banggianay nga etniko bangud sa pagdagsa didto sang mga Han nga napaburan sa pag-angkon sang empleyo bangud sa labaw nila nga



kahanasan nga teknikal kag pagkasampaton sa lenggwaheng Tsino. Sa idalom sang rebisyunistang pagpamuno, nagguba ang daan nga pagkasugot sang mga Han kag Uighur nga napundar sadto sang proletaryong estado. **AB**

Welga sa South Africa, madinalag-on

Madinalag-on ang ginlunsar nga welga sang mga mamumugon sa South Africa sadtong nakalipas nga simana sang Hulyo pagkatapos maangkon ang dugang nga sweldo nga ila ginahingyo.

Naglab-ot sa 150,000 mamumugon ang naghiliusa sa welga nga naglawig sang pila ka simana kag nakapauntat sa operasyon sang mga munisipyo, bus kag tren sa nagkalain-lain nga lugar. Pati ang mga lokal nga pulis nakig-isa sa nasambit nga welga.

Nauna diri, nagwelga ang mga mamumugon sa konstruksyon sang istadyum para sa 2010 FIFA World Cup sadtong una nga simana sang Hulyo. Naglab-ot sa 70,000 mamumugon ang nakig-isa kag nag-insister sang dugang nga sweldo. Samtang, ginbungkag man sang mga pulis ang kubay sang mga nagawelga sa Thokosa, Ekurhuleni kag sa prubinsya sang Limpopo paagi sang paggamit sang mga *rubber bullet* (bala nga human ukon naputos sa goma). Masobra 200 demonstrador man ang gin-aresto sa prubinsya ang Mpumalanga. Pangunahon man nga demanda sang mga residente sa lain-lain nga komunidad ang maayo nga pabalay, kuryente kag patubig.

Napilitan si South African President Jacob Zuma nga pirmahan ang mandu nga nagahatag sang 13% dugang nga sweldo sa mga mamumugon sang mga munisipyo. Nagpasugot man ang mga mamumugon sa industriya sang langis sa 9.5% dugang nga sweldo. **AB**



Apat suldado napatay, 7 pilason sa mga inaway


Apat ka suldado ang napatay kag pito ang napilasan sa duha ka separado nga taktikal nga opensiba nga ginlunsar sang mga Pulang hangaway sang Bag-ong Hangaway sang Banwa (BHB) sadtong ulihi nga simana sang Hulyo.

Sa Sityo Narra, Barangay Lumiad, Paquibato District, Davao City, duha ka suldado ang napatay kag lima ka iban pa ang napilasan sang ambuson sang mga gerilya sang Pulang Bagani Company I sang BHB ang ginasakan sang mga tropa sang 5th Scout Ranger Company-Philippine Army sadtong Hulyo 27.

Antes ini, duha ka tropa naman sang 23rd IB ang napilasan sang lusubon sang mga Pulang hangaway sang Larangan 4A sang North Central Mindanao Region ang detachment sini sa Barangay Balongagan, Las Nieves, Agusan del Norte sadtong Hulyo 25. Naglawig sang napulo ka minutos ang nasambit nga reyd.

Samtang, ginpanginwala sang Alejandro Lanaja Command (ALC) sang BHB ang mga akusasyon sang AFP nga hungod ginpaulanan sang bala sa isa ka ambus ang duha ka suldado sang 3rd Special Forces Battalion (SFB) sa Sityo Moria, Barangay Banlag, Monkayo, Compostela Valley sadtong Hulyo 23. Siling pa sang AFP nga indi kuno armado ang mga suldado kag ara sila para sa isa ka "proyekto pangkauswagan."

Suno sa ALC, ara sa tunga sang masingki nga operasyon militar sadto ang 3rd SFB. Nagapalapit sadto sa tsekpyont sang BHB ang duha ka suldado sakay sa motorsiklo nga ginmaneho sang sibilyan. Ginbunot sang mga tropa ang ila mga pistola nga kal .45 kag ginpalukpan ang mga Pulang hangaway gani napilitan ang mga gerilya nga magpalupok man. Upod sa napatay ang sibilyan nga drayber sang motorsiklo nga ginagamit nga panaming sang mga suldado. Naglupok naman ang granada nga dala-dala sang mga suldado kag naigo sang mga shrapnel ang mga tropa kag isa ka gerilya.



AB

Pagpanubo sa presyo sang bulong, ginapunggan ni Arroyo

MABASKOG nga ginkastigo sang mga progresibong organisasyon kag sang oposisyon ang pakitang-tawo nga pagmandu ni Arroyo para panubun ang presyo sang mga bulong. Ginpabugal ni Arroyo sa iya SONA nga ginpirmahan na niya ang Executive Order 821 (Maximum Retail Price) para sa mga bulong agud mapanubo kuno sang 50% ang mga presyo sang 5 sa 21 mayor nga bulong nga gintumod sang Department of Health. Ini pagkatapos magpasugot ang mga multinasyunal nga kumpanya sang bulong nga boluntad nga panubun tubtub 30% presyo sang 16 iban pa kag ginpabilin nila ang 5 lang para amo ang sakupon sang mandu ni Arroyo.

Wala unod ang mandu nga ini kag pati ang hungod nga pagpanubo sang presyo sang mga bulong bangud wala man sang mekanismo ang gubyerno nga magasiguro nga maganubo ang mga presyo sang mga bulong.

Ikaduha, tuman kagamay ang bahin nga ini sa 1,600 bulong sa merkado nga tuman kataas ang presyo. Tuman kagamay nga pagbuhin sa presyo sang mga bulong halin 10%-84% ang saka sang presyo kumparar sa iban nga pungsod nga may kaugalingon nga industriya sang bulong kag kontrol sa presyo sang mga ini.

Suno sa Health Alliance for Democracy (HEAD), ang mga kumpanya sang bulong amo ang nagapugong sa pagpanubo sang presyo sini. Ang tanan nga layi kag mandu nga ginapagwa sa sulod sang masobra 2 dekada para mangin barato ang mga bulong ginabalabagan sang mga kumpanya nga ini.

Ginhalimbawa sang HEAD ang Generics Law sang 1998 nga ginahampangan lang sang mga kumpanya paagi sa pagpagwa sang mga generic nga bulong nga mahina ang kalidad para mapilitan ang pumuluyo nga magbakal sang mga malahalona nga bulong nga may marka. Dugang pa, wala sang regulasyon sa presyo sang mga bulong nga ginamanupaktura sang mga kumpanyang multinasyunal kag may himbunanay sila sang gubyerno para tabunan ang sobrang kita nila, pareho sang nagaluntad suhong sa idalom sang gubyernong Arroyo.



ANG

Bayan

Pahayagan ng Partido Komunista ng Pilipinas
Pinapatnubayan ng Marxismo-Leninismo-Maoismo

Tuig XL No. 15
Agosto 7, 2009
www.philippinerevolution.net

Editorial

Puro kabutigan



Puro kabutigan ang kaundan sang pinakaulihi nga State of the Nation Address (SONA) ni Gloria Arroyo. Wala ini sang kinalain sa tanan nga nagligad niya nga SONA.

Gin-ukay lang niya ang gindoktor nga datos sang iya mga ahensya, kag halin diri ginpili ang tuman kagamay nga mga detalye nga ginpagwa niya nga mga kadalagan sang iya nga rehimen. Tanan naman nga kapaslawan iya ginbasol sa nagligad nga mga administrasyon kag sa iya nga mga kritiko.

Gintabunan lang niya paagi sa kuno mga datos sang pag-uswag ang kapaslawan sang iya mga polisiya kag pagpadalagan sa ekonomya. Gintabunan niya sang himu-himo nga mga datos ang kamatuoran nga ang ekonomya sang Pilipinas ginasuportahan na lang sang mga dolyar halin sa minilyon nga mamumugon nga Pilipino nga napilitan magpasimpalad sa iban nga pungsod bangud sa lapnagon nga disempleyo sa Pilipinas nga gintuga sang iya mga polisiya sa ekonomya.

Nagrason si Arroyo nga ginpanubli lang niya ang malain nga bunga sang sayup nga pagpadalagan halin sa ginsundan nga mga rehimen. Apang ang matuod sa idalom sang iya rehimen labi nga naglain ang ekonomya kag pagpangabuhi sang pumuluyo.

Ginlikom niya ang tunay nga sosyo-ekonomiko nga kahimtangan sa idalom sang iya nga paghari: ang pagbagsak sang manupaktura, pag-usmod sang agrikultura, paglala sang disempleyo, pagdaku sang depisit, paghabok sang utang,

Mga tampok sa isyu nga ini...

Ginatabunan nga kamatuoran
PAHINA 3

NDFP, nagpasidungog kay Aquino
PAHINA 8

4 suldado patay, 7 pilason sa mga inaway
PAHINA 13

Mga instruksyon sa paglilimbag

1. Ang **sinundang pahina**, na eksaktong kopya ng pahina 1 maliban sa mas mapusyaw ang *masthead* o *logo* ay para sa mga gumagamit ng *mimeo machine* o naglilimbag sa paraang *v-type*. Idinisenyo ito para hindi madaling makasira ng istensil.

2. Pag-*print* sa istensil:

- a) Sa *print dialog*, i-check ang **Print as image**
- b) Alisin ang *check* sa **Shrink oversized pages to paper size**
- k) I-click ang **Properties**
- d) I-click ang **Advanced**
- e) Tiyaking naka-set sa **100%** ang **Scaling**
- d) Ituloy ang pag-*print*

3. Hinihikayat ang mga kasama na ipaabot sa patnugutan ng *AB* ang anumang problema kaugnay ng paglilimbag sa pamamagitan ng *v-type*. Magpadala ng *email* sa angbayan@yahoo.com